

# IS-SINJURA MARIJA AGOSTINA TABONE

*minn Consiglia Azzopardi*

Il-hara ċentrali tar-rahal ta' Sannat hi magħmla minn diversi partijiet. L-aktar magħrufa, min-naħa tal-konfini tar-rahal tax-Xewkija san-naħa tal-Munxar, sewwa sew quddiem il-knisja parrokkjali, hemm il-qasam tas-Sinjura, laqam ta' ċerta Marija Tabone.

Wara l-mewt ta' l-ewwel kappillan fil-parroċċa ta' Sannat, Dun Lażżru Camilleri, ġie mahtur bħala kappillan warajh Dun Alessandru Aquilina saċerdot żgħażuġ magħruf għall-għerf tiegħu. Għalhekk il-familja ta' Dun Xand ġew joqgħodu ta' Sannat u fosthom kien hemm is-sinjura Marija<sup>1</sup>.



## Il-Kappillan Dun Alessandru Aquilina

Alessandru twieled iz-Żebbuġ, Ghawdex, nhar it-28 t'Ottubru 1684, bin Salvu u Tereza Aquilina. Dik il-ħabta ż-Żebbuġ kien għadu kontrada fil-limiti tal-knisja Matriċi t'Għawdex. L-istoriku Ghawdexi De Soldanis kien jafu personalment lil Xandru, u jgħid li dan kien tfajjel b'sura sabiħa u b'moħħ li jerfa', tant li kull min kien jafu qal mill-ewwel li hu tajjeb mhux f'it biex jitgħallem kull ma jrid. Imħajjar mill-ġenituri tiegħu u megħjun minn niesu, telaq biex jistudja fil-Kulleġġ tal-Ġiżwiti, l-Belt Valletta, li kien fetiħ l-iskola fl-1593. Dan seta' jagħmlu għax missieru kien tat-tajjeb billi kien proprejatrju ta' diversi artijiet. Fil-kulleġġ kien dejjem l-ewwel fost shabu u speċjalizza fit-Teoloġija Morali, b'mod li hadd ma kien iħabbatha miegħu.

Nhar is-16 ta' Marzu 1709, ġie ordnat saċerdot mill-Isqof David Cocco Palmeri. Wara l-ordinazzjoni rritorna fiż-Żebbuġ fejn beda jagħmilha ta' prokuratur tal-knisja li issa kienet saret parroċċa. Nhar it-18 t'Ottubru 1709, Dun Alessandru nhatar it-tieni kappillan ta' Sannat, meta kien baqagħlu għaxart ijiem biex jagħlaq il-25 sena.

Dun Xand barra li jaqdi d-dmirijiet tiegħu ta' kappillan kien laħaq ukoll lettur tat-Teoloġija Morali fl-iskola tal-Matriċi. Għalhekk ma kellux għalfejn jitla' iżjed lejn iz-Żebbuġ billi l-familja tiegħu kienet niżlet toqgħod miegħu f'ta. Sannat. Barra missieru Salvu u ommu Tereza, ġew seba' ħutu, li kienu Pietru Pawl li mbagħad iżżewweġ f'ta' Sannat<sup>2</sup> nhar it-18 t'Awissu 1720,<sup>3</sup> Xmun, Noe, Marija Agostina, Ġwanni, Ġuzeppi, Ġwanni Battista, u Pietru Kosma.<sup>4</sup> Iz-żgħir kien twieled iz-Żebbuġ fis-26 ta' Settembru 1706, u kellu 7 snin meta ġie joqgħod mal-ġenituri tiegħu f'Sannat. Trabba kif jingħad, fis-sagristerija. Ordna saċerdot nhar l-24 ta' Diċembru 1730, u huħ Dun Xand fdalu f'idejh it-tmexxija tal-parroċċa ta' Sannat. Fl-1733 Dun Pietru Kosma kien beda jgħin lill-kappillan tax-Xewkija, u fl-10 ta' Diċembru 1734 inhatar ir-raba' kappillan ta' dik il-parroċċa.<sup>5</sup>

1 J. Bezzina, Sannat fi Ġrajjet Ghawdex, Gozo, 1989, 188.

2 Ibid, 200

3 Ara r-reġistru taż-żweġijiet, Sannat.

4 Ara r-Reġistru tal-Mgħamudija tal-parroċċa taż-Żebbuġ. Pietru Pawl ma jinsabx fir-raġistru taż-Żebbuġ. Wisq probabli twieled qabel ma ż-Żebbuġ sar parroċċa fl-1688.

5 J. Bezzina, Sannat fi Ġrajjet Ghawdex, Gozo, 1998, 200-203.

## Triq Dun Xand Aquilina

Dak iż-żmien Malta u Għawdex kienu taht it-tmexxija tal-Gran Mastru Ramon Perellos y Rocaful (1697 - 1720). Il-pajjiż beda għaddej għal żminijiet aħjar, u l-poplu ta' Sannat bil-mod il-mod ma baqax fqir daqs qabel. Kien hawn hafna xogħol tal-bini fuq il-fortifikazjonijiet. Minn dan l-infiq gawda kulhadd; il-mijiet ta' haddiema, l-familji tagħhom u anke l-knisja parrokjali tant għażiża għalihom. Imhabba f'hekk, wara l-1718 fil-knisja ta' Sannat bdew isiru hafna opri kbar bhal altari, pittura, inbena wkoll kampnar li sa l-1739 kien hemm imdendla fih tliet qniepen.<sup>6</sup>

Żdied hafna wkoll il-bini tar-rahal. Wahda mill-ewwel djar sbieh telgħet fl-ewwel triq tar-rahal, it-triq li kienet tibda minn wara l-kor tal-knisja u tkompli lejn ta' Ċenċ. Din id-dar inbniet mill-familja ta' Dun Xand. Ma din id-dar ma damux ma bdew telgħin ohrajn u hadet sura l-ewwel triq fir-rahal, triq illum imsemmija għal Dun Xand. Din id-dar għadha wieqfa u llum joqgħod fiha Nikol Buttigeig u l-familja tiegħu.


Aktarx li l-aktar bniedem importanti wara l-kappillan kien ikun is-sagristan. F'nofs is-seklu tmintax, fil-knisja ta' Sannat kien hemm xejn inqas minn tliet sagristani, fosthom Gustin Tabone, mill-parroċċa, li kien beda jservi l-knisja fl-1 ta' Lulju 1730.<sup>7</sup>

## Il-Veneranda lampada.

Id-dhul tal-knisja u tal-kappillan kienu jithallsu mill-għotjiet ta' flus li l-poplu ta' Alla kien jagħmel għal dan il-għan. Il-flus kienu jingabru mir-rakkolti fi żmien il-ħsad tal-qoton. Il-prokuratur kien idur bieb bieb jiġbor ftit qoton minghand kulhadd u mbagħad ibiegħu. Kien isir ukoll il-ġbir tal-maħlut, qamħ u xgħir. Kien hemm xi dhul mill-qbiela tar-raba' tal-knisja. Drabi ohra l-knisja kien imissha xi haġa minn xi wirt. Dun Xand per eżempju halla ghoxrin skud għall-knisja. Dak li jieħu ħsieb kien jissejjaħ il-prokuratur tal-Veneranda Lampada, tal-Lampa Mqaddsa, għax wiehed mid-dmirijiet ewlenija tiegħu kien li jipprovdi ż-żejt jew x-xama' halli l-lampier ta' quddiem is-Sagrament jinżamm dejjem jixgħel.<sup>8</sup>

## Marija Agostina.

Marija Agostina twieldet fis-6 ta' Lulju 1697, u kienet mghammda fil-parroċċa taż-Żebbuġ. Billi kienet giet toqgħod hawn ta' Sannat mal-kappillan, fid-29 ta' Ottubru 1713, iżżewġet fil-parroċċa ta' Sannat, lil Silvestru Tabone, mgharuf ukoll bhala Agostinu<sup>9</sup> bin Luca u Caterina Tabone.



<sup>6</sup> Ibid, 207.

<sup>7</sup> Ibid 248

<sup>8</sup> Ibid 237

<sup>9</sup> Fir-registri tal-Magħmudija u taż-żwieġ miktub Silvestru, waqt li fit-testament u fir-registru tal-mewt imniżżel Agostinu.

Silvestru Tabone twieled f'Sannat, fid-19 ta' Lulju 1689,<sup>10</sup> l-kbir fost erbat ahwa. Joseph Bezzina fil-ktieb "Sannat fi Ġrajjet Ghawdex," jinnota kif: "l-ewwel magħmudija b'żewġ parrini kienet dik ta' Silvestru Tabone nhar id-19 ta' Lulju 1689. Missier jew omm Silvestru kienu mnissla miż-Żebbuġ ghax fil-fatt il-magħmudija saret f'dik il-parroċċa bil-permess ta' Dun Lażżru (l-ewwel kappillan ta' Sannat). Il-parrini kienu Salvu Aquilina u martu Teresa jiġifieri missier u omm il-futur kappillan ta' Sannat Dun Xand".<sup>11</sup>

Marija u Silvestru Tabone kienu joqghodu f'dar ohra kbira bir-raba' magħha, maġenb il-knisja. Fir-registru tal-magħmudija tal-parroċċa ta' Sannat, m'hemmx imniżżel twelid ta' wlied. It-tnejn li huma kellhom imħabba kbira lejn il-qadi tal-knisja, u fejn setgħu dejjem għinu lill-kappillan li kien jiġi hu Marija. Silvestru, magħruf ukoll bhala Agostinu, aktarx kien s-sagristan tal-knisja, msemmi hawn fuq bhala Gustin Tabone.

Minn testment li kien sar fis-27 ta' April 1739, tidher ir-rabta familjari li kienet teżisti bejn il-kappillan Dun Xand u Silvestru Tabone. "In oltre Reverendissimo Signor Parroco Don Alessandro Aquilina del fu Salvo e il detto Agostino Tabone suo sogniato... per il gran affetto e benevolenza che hanno verso la sudetta Maria, loro respetivamente sorella e moglie.."

Dawn it-tnejn hallew lil Marija l-użu frott ta' hafna raba' u beni ohra kemm f'Sannat u kif ukoll fiż-Żebbuġ. Jissemew ukoll id-deheb, il-ġojjelli, perli, fidded, hwejjeġ, flus u annimali akkwistati bil-bżulija u l-għaqal tax-xogħol tagħhom. Milli jidher il-familji tat-tnejn kienu tat-tajjeb, u kienu wirtu hafna ġid minn għand il-ġenituri tagħhom. Fuq kollox in-nies tar-rahal stess kienu jsejħulha s-Sinjura.

Mil-pittura tar-ritratt tas-Sinjura Marija, jidher ċar mill-istil ta' l-ilbies tagħha, li ma kienetx mara komuni tar-rahal. Għalkemm mhix liebsa bizzilel fini bhān-nobbli ta' żmienha, imma tidher liebsa x-xemiżetta bir-rakkmu tad-deheb fuq drapp tal-bellus skur. Ma' rasha għandha l-maktur abjad tal-musulina li jinqafel taht ilhitha, sreċis kif kienu jilbsu n-nisa sinjuri ta' Malta. F'idejha t-tnejn iġġorr brazzuletti wiesa' tal-perli, u ġelikor pariġġ madwar għonqha.

Il-kapillan Dun Xand miet wara marda qasira, nhar it-22 ta' Mejju 1744, fl-eta ta' 59 sena, u kien midfun fil-knisja parrokkjali. Snin wara, Dun Pietru Kosma u oħtu Marija għamlulu rhama fuq qabru.<sup>12</sup>

## Id-dar ta' l-arċipriet

Silvestru Tabone miet nhar l-4 ta' Lulju 1762, ta' 73 sena.<sup>13</sup> Fil-21 ta' Diċembru 1778, is-Sinjura Tabone għamlet testment fejn halliet id-dar tagħha bil-ġnien fil-casal Sannat, fejn hi kienet tghix, lill-knisja parrokkjali. Halliet ukoll erba' ritratti, wiehed ta' l-Isqof Alferan, l-iehor ta' l-isqof Pellerano, iehor tal-Kappillan Dun Xand, u l-iehor tal-Kappillan Pietru Aquilina. Kien hemm ukoll żewġ kwadri kbar mingħajr gwarniċ, wiehed ta' San Duminku, u Sant'Anton, l-iehor ta' Santa Katerina. Halliet ukoll erba kwadri tal-intrata, erba' bankijiet, hames bsaten tal-purtieri, tlett sigġijiet tad-dirghajn, erba' sigġijiet ohra tat-tamburlin u pultruna.<sup>14</sup> Minn dawn il-mobbli jidher li d-dar tas-Sinjura kienet mghammra sewwa b'ogġetti li żgur ma kienux il-kumditat tan-nies tar-rahal.

Is-Sinjura Tabone mietet fl-14 ta' Awissu 1782, fl-eta ta' 85 sena. Id-dar tagħha li tmiss mal-knisja Parrokkjali, għadha sal-lum isservi bhala d-Dar ta' l-Arċipriet. Ir-raba tagħha jinfirex minn quddiem il-knisja sal-qasam u għadu jissejjah tas-Sinjura. Il-flus li jidhlu mill-legati mholllija minn Marija u Agostino Tabone jservu għall-qadi tal-knisja ta' Santa Margerita.

Għalhekk hu xieraq u ta' min ifakkar il-ġenerosita' ta' dawk li għexu qabilna, u li ahna għadna ngawdu frott għaraqhom u hwejjighom. Nies bhal dawn huma wkoll ta' min jimitahom.

10 Ara r-Registru tal-Magħmudija, parroċċa Sannat.

11 J. Bezzina, Sannat fi Ġrajjet Ghawdex, Gozo 1989, 191. Jista jkun li kien hemm parentela bejn iż-żewġ familji.

12 Ibid, 208.

13 Ara r-Registru tal-Mewt, Parroċċa Sannat

14 Ara Testment ta' Marija Tabone, 21 ta' Diċembru 1778.